

பிரசார் பாரதி

அகில இந்திய வானொலி-சென்னை-4

01 12 2025

7 15

திங்கட்கிழமை

காலை

தலைப்புச் செய்திகள்

1. இன்று தொடங்க உள்ள நாடாளுமன்ற குளிர்கால கூட்டத்தொடரில் 13 முக்கிய மசோதாக்கள் தாக்கல் செய்யப்பட உள்ளன.
2. மத்திய வேளாண் அமைச்சர் சிவராஜ் சிங் செளஹான், பாரம்பரிய உணவுத் திருவிழாவை புதுதில்லியில் இன்று தொடங்கி வைக்கிறார்.
3. Ditwah புயலால் பாதிக்கப்பட்டு இலங்கையில் சிக்கித் தவித்த 335 இந்தியர்கள் பத்திரமாக மீட்கப்பட்டுள்ளனர்.
4. அமெரிக்கப் பொருளாதாரத்திற்கு இந்தியர்கள் அவசியம் என்று டெஸ்லா நிறுவனத்தின் தலைமைச் செயல் அதிகாரி எலான் மஸ்க் கூறியுள்ளார்.
5. உலகக் கோப்பை ஜூனியர் மகளிர் ஹாக்கிப் போட்டி இன்று தொடங்குகிறது.

--- இனி விரிவான செய்திகள் ---

<<<<>>>>

நாடாளுமன்ற குளிர்கால கூட்டத்தொடர் இன்று தொடங்குகிறது.

19 நாட்கள் நடைபெற உள்ள இந்தக் கூட்டத்தொடரில் மொத்தம் 13

சட்டமசோதாக்கள் நிறைவேற்றப்பட உள்ளன.

தேசிய நெடுஞ்சாலைகள் திருத்த மசோதா, அணுசக்தி மசோதா, நிறுவன சட்ட திருத்தம், காப்பீடு சட்ட திருத்த மசோதா, இந்திய உயர்கல்வி ஆணைய மசோதா உள்ளிட்டவை முக்கியமான மசோதாக்கள் ஆகும்.

மக்களவையில் நிதியமைச்சர் திருமதி நிர்மலா சீதாராமன், மத்திய கலால் வாரி திருத்த மசோதாவையும், சுகாதார பாதுகாப்புக்கான தேசிய பாதுகாப்பு தீர்வை மசோதாவையும் அறிமுகப்படுத்த உள்ளார்.

<<<<>>>>

மத்திய வேளாண் அமைச்சர் சிவராஜ் சிங் செளஹான், பாரம்பரிய உணவுத் திருவிழாவை புதுதில்லியில் இன்று தொடங்கி வைக்கிறார்.

இன்று தொடங்கி அடுத்த மாதம் 9-ஆம் தேதி வரை நடைபெற உள்ள இந்த உணவுத் திருவிழாவில் மகளிர் சுய உதவிக் குழுக்களின் தயாரிப்புகள் காட்சிப்படுத்தப்பட உள்ளன.

இந்தத் திருவிழாவில் நாடு முழுவதிலுமிருந்து 25 மாநிலங்களைச் சேர்ந்த சுமார் 300 "லட்சாதிபதி மகளிர்" மற்றும் சுயஉதவிக் குழுக்கள் பங்கேற்கின்றனர்.

ஹரியானா, கேரளா, உத்தரப்பிரதேசம், குஜராத் உள்ளிட்ட பல்வேறு மாநிலங்களின் உணவு வகைகள் இங்கே காட்சிப்படுத்தப்பட உள்ளன.

இதில் அமைக்கப்பட்டுள்ள 62 கடைகளில், 12 கடைகளில் இயற்கை உணவுப் பொருட்கள் விற்பனை செய்யப்பட உள்ளதாகவும் ஊரக வளர்ச்சி அமைச்சகம் தெரிவித்துள்ளது.

<<<<>>>>

உலக எய்ட்ஸ் தினத்தை முன்னிட்டு நாடு முழுவதும் இன்று பல்வேறு நிகழ்ச்சிகளுக்கு ஏற்பாடுகள் செய்யப்பட்டுள்ளன.

எச்.ஐ.வி தடுப்பு, சிகிச்சை, பராமரிப்பு மற்றும் இந்நோய் குறித்த தவறான புரிதல்களை களைதல் ஆகியவை தொடர்பாக மக்களிடையே விழிப்புணர்வை ஏற்படுத்தும் வகையில் இந்நாள் கடைபிடிக்கப்படுகிறது.

தில்லியில் நடைபெறவுள்ள தேசிய அளவிலான நிகழ்ச்சியில் மத்திய சுகாதாரத்துறை அமைச்சர் திரு ஜே.பி. நட்டா கலந்து கொள்கிறார்.

எய்ட்ஸ் குறித்த விழிப்புணர்வை ஏற்படுத்துவதில் அரசு மேற்கொண்டு வரும் நடவடிக்கைகளை வெளிப்படுத்தும் வகையில் இந்த நிகழ்ச்சி நடைபெற உள்ளது.

இதில் தேசிய எய்ட்ஸ் கட்டுப்பாட்டு அமைப்பு உருவாக்கியுள்ள பிரச்சார வீடியோவையும் அமைச்சர் வெளியிட உள்ளார்.

<<<<>>>>

உலகத் திறன்கள் ஆசியப் போட்டியில் முதல் முறையாக பங்கேற்ற இந்தியா இந்தியா 8ஆம் இடம் பிடித்துள்ளது.

29 நாடுகள் பங்கேற்ற இப்போட்டியில் பாரம்பரிய மற்றும் தொழில்நுட்பம் சார்ந்த திறன் பிரிவுகளில் இந்தியா ஒரு வெள்ளி, 2 வெண்கலம் மற்றும் திறன் சிறப்பிற்கான 3 பதக்கங்களையும் வென்றது.

இது உலகத் திறன்கள் தளத்தில் இந்தியா அடைந்த ஒரு குறிப்பிடத்தக்க மைல்கல் என்று மத்திய திறன் மேம்பாட்டுத்துறை இணையமைச்சர் திரு. ஜெயந்த் சவுத்திரி கூறியுள்ளார்.

இந்தப் போட்டியில் இந்தியாவின் செயல்பாடு, நாட்டின் திறன் வளர்ச்சிக்கு சான்றாக அமைந்துள்ளதாகவும் திரு. ஜெயந்த் செளத்ரி குறிப்பிட்டுள்ளார்.

<<<<>>>>

Ditwah புயலால் பாதிக்கப்பட்டு இலங்கையில் சிக்கித் தவித்த 335 இந்தியர்கள் பத்திரமாக மீட்கப்பட்டுள்ளனர்.

இந்திய விமானப் படையின் தனது சிறப்பு மீட்பு நடவடிக்கையான 'ஆபரேஷன் சாகர் பந்து' மூலம் இவர்கள் மீட்கப்பட்டு நேற்றிரவு திருவனந்தபுரம் விமான நிலையம் வந்தனர்.

புயல் நிவாரணப் பொருட்களை இலங்கைக்கு வழங்குவதற்காகச் சென்றிருந்த விமானப் படையின் இரண்டு விமானங்கள் இந்த மீட்புப் பணியில் ஈடுபடுத்தப்பட்டன.

திருவனந்தபுரம் வந்தடைந்த இந்தியர்கள் அனைவரும், தங்கள் வீடுகளுக்குத் திரும்பிச் செல்வதற்காக சிறப்புப் பேருந்துகளுக்கு ஏற்பாடு செய்யப்பட்டிருந்தன.

இந்திய விமானப் படையின் இந்த மீட்புப் பணிகள் இன்றும் இலங்கையில் தொடர்ந்து நடைபெறும் என்று பாதுகாப்பு அமைச்சகம் தெரிவித்துள்ளது.

முன்னதாக, இலங்கைக்கான இந்திய தூதர் டாக்டர் சத்யஞ்சல் பாண்டே நேற்று கொழும்பு விமான நிலையத்தில் சிக்கித்தவித்த இந்தியர்களைச் சந்தித்தார்.

இந்தியத் தூதரகம் சார்பில் அவர்களுக்குத் தேவையான உணவு, குடிநீர் வழங்கப்பட்டதாகவும், நாடு திரும்புவதற்குத் தேவையான ஏற்பாடுகள் செய்யப்படும் என்றும் டாக்டர் சத்யஞ்சல் பாண்டே உறுதியளித்தார்.

<<<<>>>>

இலங்கையில் Ditwah புயல் மற்றும் வெள்ளத்திற்கு உயிரிழந்தோர் எண்ணிக்கை 334ஆக அதிகரித்துள்ளது.

காணாமல்போன 370 பேரை தேடும் பணியில் காவல்துறையினர் ஈடுபட்டுள்ளனர்.

தொடர்ந்து பெய்து வரும் மழை மற்றும் நிலச்சரிவினால் பல மாவட்டங்கள் துண்டிக்கப்பட்டுள்ளன.

இந்நிலையில் இலங்கைக்கு இந்தியா தொடர்ந்து உதவி வருகிறது.

மிக மோசமாக பாதிக்கப்பட்ட பகுதிகளில் ஹெலிகாப்டர் உதவியுடன் தேசிய பேரிடர் மீட்புப் படையினர் மீட்புப் பணியில் ஈடுபட்டுள்ளனர்.

மாவிலாறுதொட்டி அருகே வெள்ளத்தில் சிக்கிய 211 பேர் மீட்கப்பட்டுள்ளனர்.

இந்நிலையில் புயலால் பாதிக்கப்பட்ட பகுதிகளில் மறுசீரமைப்புப் பணிகள் விரைவுபடுத்தப்படும் என்று அந்நாட்டு அதிபர் திரு. அநூர குமார திசநாயக தெரிவித்துள்ளார்.

<<<<>>>>

அமெரிக்கப் பொருளாதாரத்திற்கு இந்தியர்கள் அவசியம் என்று டெஸ்லா நிறுவனத்தின் தலைமைச் செயல் அதிகாரி எலான் மஸ்க் கூறியுள்ளார்.

இணைய ஊடகம் ஒன்றிற்கு அளித்துள்ள பேட்டியில் இதனை குறிப்பிட்ட அவர், அமெரிக்க வாழ் இந்தியர்களால் அந்நாட்டின் அமெரிக்கப் பொருளாதாரம் பெருமளவில் பலனடைந்துள்ளதாக தெரிவித்தார்.

அமெரிக்காவிற்கு இந்தியாவிலிருந்து வரும் உயர்திறன் வாய்ந்த பணியாளர்களின் தேவை முன்பை விட தற்போது அதிகரித்துள்ளதாக அவர் குறிப்பிட்டார்.

அதேசமயம், சில அவுட்சோர்சிங் நிறுவனங்கள் இந்த விசா முறையைத் தவறாகப் பயன்படுத்துவதையும் அவர் சுட்டிக்காட்டினார்.

தனது நிறுவனங்களில் கூட, சிறப்புத் திறமைகளுக்கான பதவிகளுக்கு தகுதியானவர்கள் கிடைப்பதில் தட்டுப்பாடு இருப்பதாகவும் அவர் குறிப்பிட்டார்.

உலகளாவிய திறமையாளர்களை ஈர்க்கும் ஒரு முக்கிய வழியாக H-1B விசா திட்டத்தை ஆதரிப்பதாக கூறிய திரு. எலன் மஸ்க், இந்தத் திட்டத்தை முழுவதுமாக நீக்குவதற்கு பதிலாக முறைகேடுகளைத் தடுக்க சீர்திருத்தங்களைச் செய்ய வேண்டும் என்று திரு. எலன் மஸ்க் கேட்டுக்கொண்டார்.

<<<<>>>>

தேசிய கல்விக் கொள்கை மாணவர்களின் படைப்பாற்றலை மேம்படுத்துவதாக அருணாச்சலப்பிரதேச மாநில ஆளுநர் திரு. K.T. Parnaik தெரிவித்துள்ளார்.

நேற்று அம்மாநிலத்தில் உள்ள ராஜீவ் காந்தி பல்கலைக்கழக பட்டமளிப்பு விழாவில் உரையாற்றிய அவர், புதிய கல்விக் கொள்கையால் மாணவர்களின் திறன் மேம்பாடு அடையும் என்று கூறினார்.

பல்கலைக்கழகங்கள் வளர்ச்சிக்குத் தூண்டுதலாகச் செயல்பட வேண்டும் என்றும் அவர் கேட்டுக்கொண்டார்.

டிஜிட்டல் இந்தியா, புத்தொழில் இந்தியா போன்ற முயற்சிகளும், தேசிய கல்விக் கொள்கையும் இன்றைய இளையோருக்கு சிறந்த நெகிழ்வான கற்றல் முறைகளை வழங்கி வருவதாகவும், இதன் மூலம், சிறந்த தலைமுறைகளை உருவாக்க முடியும் என்றும் திரு. Parnaik தெரிவித்தார்.

<<<<>>>>

பங்களாதேஷ் நாட்டை சேர்ந்த 13 மீனவர்கள் ஆந்திர மாநிலம் ஸ்ரீகாகுளம் மாவட்டத்தில் அம்மாநில கடலோர காவல் படையினரால் கைது செய்யப்பட்டனர்.

படகில் எரிபொருள் மற்றும் உணவு தீர்ந்துபோனதன் காரணமாக எட்ஸ்சர்லா மண்டலத்தில் உள்ள முசவானிபேட்டாக் கடற்கரையை அடைந்தனர்.

மோசமான வானிலை காரணமாக ஸ்ரீகாகுளம் கடற்கரையில் கரை ஒதுங்கிய இவர்களிடம் விசாரணை நடத்தப்பட்டதாகவும் காவல்துறையினர் தெரிவித்தனர்.

<<<<>>>>

நாகாலாந்து மாநிலம் உருவான நாளுடன் இணைந்து நடைபெறும் Hornbill திருவிழா அம்மாநில தலைநகர் கோஹிமா அருகில் உள்ள பாரம்பரிய கிராமமான Kisama-வில் இன்று தொடங்குகிறது.

10 நாட்கள் நடைபெற உள்ள இந்த பிரம்மாண்டமான திருவிழாவில் அம்மாநிலத்தில் உள்ள நாகா பழங்குடியினத்தைச் சேர்ந்த அனைத்துப் பிரிவினரும் பங்கேற்கின்றனர்.

நாகாலாந்தின் பாரம்பரியத்தை வெளிப்படுத்தும் வகையில் இசை நிகழ்ச்சிக்கும் கைவினைப் பொருட்கள் மற்றும் உணவுப்பொருள் கண்காட்சிக்கும் ஏற்பாடுகள் செய்யப்பட்டுள்ளன.

சுற்றுலாப் பயணிகளை ஈர்க்கும் வகையில் ஆண்டுதோறும் இந்த விழா நடத்தப்படுகிறது.

இந்த விழாவைக் காண பல்வேறு மாநிலங்களில் இருந்தும், வெளிநாடுகளில் இருந்தும் ஏராளமான சுற்றுலாப் பயணிகள் கோஹிமா வந்துள்ளனர்.

<<<<>>>>

உலகக் கோப்பை ஜூனியர் மகளிர் ஹாக்கிப் போட்டி இன்று தொடங்குகிறது.

சாண்டியாகோவில் வரும் 14ஆம் தேதி வரை நடைபெற உள்ள இப்போட்டியில் 24 அணிகள் பங்கேற்கின்றன.

இன்றிரவு நடைபெறும் ஆட்டத்தில் இந்தியா - நமீபியாவை எதிர்கொள்கிறது.

<<<<>>>>

பிரசிடெண்ட் கோப்பை டேக்வாண்டோ போட்டியில் இந்தியாவின் Rupa Bayor

வெண்கலப் பதக்கம் வென்றார்.

ஆஸ்திரியாவில் நடைபெற்ற இப்போட்டியின் மகளிர் பிரிவில் அவர்

இப்பதக்கத்தைக் கைப்பற்றினார்.

<<<<>>>>

ஹாங்காங் ஓபன் ஸ்குவாஷ் போட்டி இன்று தொடங்குகிறது.

<<<<>>>>

17 வயதுக்குட்பட்டோருக்கான ஆசிய கோப்பை கால்பந்து போட்டியில் பங்கேற்க இந்தியா தகுதி பெற்றுள்ளது.

அகமதாபாத்தில் நடைபெற்று வரும் இதற்கான தகுதிச் சுற்று ஆட்டத்தில் இந்தியா 2-1 என்ற கோல் கணக்கில் ஈராளை வென்றது.

<<<<>>>>

தென்னாப்பிரிக்காவுக்கு எதிரான முதலாவது ஒருநாள் கிரிக்கெட் போட்டியில் இந்தியா 17 ரன் வித்தியாசத்தில் வெற்றி பெற்றது.

ராஞ்சியில் நேற்று நடைபெற்ற இப்போட்டியில் டாஸ் வென்ற

தென்னாப்பிரிக்க அணி முதலில் பந்துவீச தீர்மானித்ததையடுத்து, முதலில் பேட்செய்த

இந்தியா நிர்ணயிக்கப்பட்ட 50 ஓவரில் 8 விக்கெட் இழப்புக்கு 349 ரன் குவித்தது.

350 ரன் எடுத்தால் வெற்றி என்ற இலக்குடன் பின்னர் பேட் செய்த

தென்னாப்பிரிக்கா, 49 புள்ளி 2 ஓவரில் 332 ரன்னுக்கு ஆட்டமிழந்தது.

குல்தீப் யாதவ் 4 விக்கெட்டுகளையும், அர்ஷித் ராணா 3 விக்கெட்டுகளையும்,

அர்ஷதீப் சிங் 2 விக்கெட்டுகளையும் வீழ்த்தினர்.

<<<<The End>>>>